

ସମାଜସେବା ପଦ୍ମଶ୍ରୀ ଆନୁ ହଜାରେଙ୍କ ଦ୍ଵାରା ବିଶ୍ଵାସର

ଅତ୍ୟାଧୁନିକ ଏକାଡେମିକ୍ ବିଲିଡିଂ ଉଦ୍ଘାଟିତ

ଭୁବନେଶ୍ଵର: ଛାତ୍ରଛାତ୍ରୀମାନେ ଲେଖାପଢ଼ାରେ ଦକ୍ଷ ହେବା ସହ ଶୁଦ୍ଧ ଆଚାର, ବିଚାର ନିଷ୍ଠାଳଙ୍କ ଜୀବନ ଏବଂ ତ୍ୟାଗର ନିଦର୍ଶନ ମାଧ୍ୟମରେ ସମାଜସେବା କରିବା ଉଚିତ୍ ବୋଲି ବରିଷ୍ଠ ସମାଜସେବା ପଦ୍ମଶ୍ରୀ ଆନୁ ହଜାରେ କହିଛନ୍ତି । ମଙ୍ଗଳବାର ଖୋର୍ଦ୍ଧା ନିକଟସ୍ଥ ପିତାପଲ୍ଲୀ ଛକଠାରେ ବିଶ୍ଵାସର ଅତ୍ୟାଧୁନିକ ଏକାଡେମିକ୍ ବିଲିଡିଂକୁ ଉଦ୍ଘାଟନ କରି ପଦ୍ମଶ୍ରୀ ଆନୁ ହଜାରେ କହିଥିଲେ ଯେ, ଆଜିର ସମାଜରେ ଆନନ୍ଦ ବା ଖୁସି ବିଲୁପ୍ତ ପ୍ରାୟ ହୋଇଯାଇଛି । ଏହାକୁ ଠାବ କରିବା ପାଇଁ ବାହାରକୁ ନଯାଇ ନିଜ ଭିତରେ ନିଜେ ଖୋଜିବା ଉଚିତ୍ ।

ପଦ୍ମଶ୍ରୀ ହଜାରେ ଶିକ୍ଷାଦାନ କ୍ଷେତ୍ରରେ ବିଶ୍ଵାସର ଏହି ଉଦ୍ୟମର ପ୍ରଶଂସା କରିବା ସହ ଆଜିର ପ୍ରତିଯୋଗିତା ମୂଳକ ଶିକ୍ଷାକ୍ଷେତ୍ରରେ କଲେଜଗୁଡ଼ିକ ଛାତ୍ରମାନଙ୍କୁ ଅତ୍ୟାଧୁନିକ ଶୈଳୀ ସହ ପରିଚିତ କରାଇବା ଉଚିତ୍ ବୋଲି କହିଥିଲେ । ଏଠାରେ ଉଲ୍ଲେଖଯୋଗ୍ୟ ଯେ, ବିଶ୍ଵାସର ଏହି ବିଲିଡିଂରେ ଶିକ୍ଷାଦାନ ପାଇଁ ସମସ୍ତ ଅତ୍ୟାଧୁନିକ ଶିକ୍ଷା ଉପକରଣ ଓ ଇଲୋଟ୍ରୋନିକ୍ ବ୍ୟବସ୍ଥା କରାଯାଇଛି ।

ସମ୍ମାନିତ ଅତିଥି ଭାବରେ ଯୋଗଦେଇ ଉତ୍କଳ ବିଶ୍ଵବିଦ୍ୟାଳୟର କୁଳପତି ପ୍ରଫେସର ଡଃ ବିନାୟକ ରଥ ଛାତ୍ରମାନଙ୍କୁ ଶିକ୍ଷାକ୍ଷେତ୍ରରେ ଅଧିକ ଶୃଙ୍ଖଳିତ ହେବା ପାଇଁ ଆହ୍ଵାନ ଦେଇଥିଲେ । ସେ କହିଥିଲେ ଯେ, ସମାଜର ଉନ୍ନତି ପାଇଁ ସମାଜସେବା ଛାତ୍ରଛାତ୍ରୀମାନଙ୍କର ଗୁରୁତ୍ଵପୂର୍ଣ୍ଣ ଭୂମିକା ରହିଛି । ଛାତ୍ରଛାତ୍ରୀମାନେ କାହାର କ୍ଷତି ନ କରି ସାଧୁତାର ସହ ବିଶ୍ଵାସଯୋଗ୍ୟ ଭାବେ କୌଣସି ଭେଦଭାବ ନ ରଖି ଏ ଦିଗରେ ନିଃସ୍ଵାର୍ଥପର ସେବା କରିବା ଉଚିତ୍ । ବିଶ୍ଵାସର ଶିକ୍ଷାଦାନ ପ୍ରଣାଳୀ ଏବଂ ଶିକ୍ଷାଦାନ ପ୍ରତି ଏହାର ଅଙ୍ଗୀକାରବଦ୍ଧତା ତାଙ୍କୁ ଅଭିଭୂତ କରିଛି ବୋଲି ସେ ଏହି ଅବସରରେ କହିଥିଲେ ।

ସଭାରେ ସଭାପତିତ୍ଵ କରି ବିଶ୍ଵାସ ସୋସିଆଲ୍ ଡ୍ଵାର୍କ ଓ ଏମ୍.ବି.ଏ କଲେଜର ଅଧ୍ୟକ୍ଷ ଡଃ. ଏମ୍.ବି. ରାଓ କହିଥିଲେ ଯେ, ଛାତ୍ରଛାତ୍ରୀମାନଙ୍କୁ ଶିକ୍ଷାଦାନ କ୍ଷେତ୍ରରେ ସମସ୍ତ ପ୍ରକାର ସହଯୋଗ କରିବା ପାଇଁ ବିଶ୍ଵାସ ଅଙ୍ଗୀକାରବଦ୍ଧ । ଏ ଦିଗରେ ଶିକ୍ଷାଦାନ ପ୍ରଣାଳୀକୁ ଅତ୍ୟାଧୁନିକ ରୂପ ଦେବା ପାଇଁ ବିଶ୍ଵାସ ଅହରହ ଚେଷ୍ଟା କରିଆସିଛି । ଆଗାମୀ ଦିନରେ ବିଶ୍ଵାସର ଏହି ଚେଷ୍ଟା ଜାରି ରହିବ ବୋଲି କହିଥିଲେ ।

ବିଶ୍ଵାସର ଅଧ୍ୟକ୍ଷ ଶ୍ରୀମତୀ ପ୍ରତିମା ଘଡ଼ାଇ ଏହି ଅବସରରେ ସମସ୍ତ ଅତିଥିଙ୍କୁ ମାନପତ୍ର ଦେଇ ସମ୍ମାନିତ କରିଥିଲେ । ଅତି କମ୍ ସମୟ ମଧ୍ୟରେ ବିଲିଡିଂର କାର୍ଯ୍ୟ ସମାପ୍ତ ହୋଇଥିବାରୁ ସେ ଏହି ଅବସରରେ କଂଗ୍ରେସ ଓ ତାଙ୍କର ସମସ୍ତ କର୍ମଚାରୀଙ୍କୁ ଧନ୍ୟବାଦ ଦେଇଥିଲେ । ଏହାବ୍ୟତୀତ ବିଲିଡିଂ ପରିବେଶକୁ “କ୍ଲିନ୍ ଓ ଗ୍ରୀନ୍” ରଖିବା ପାଇଁ ଛାତ୍ରଛାତ୍ରୀମାନଙ୍କୁ ପରାମର୍ଶ ଦେଇଥିଲେ ।

ଶେଷରେ ନର୍ସିଂ କଲେଜ ନିର୍ଦ୍ଦେଶକ ଆର୍.ଏମ୍.ଏମ୍. ମାଥୁ୍ୟ ଧନ୍ୟବାଦ ଅର୍ପଣ କରିଥିଲେ ।

ଅନ୍ୟମାନଙ୍କ ମଧ୍ୟରେ ଭିଭିଟେକ୍‌ର ନିର୍ଦ୍ଦେଶକ ଇଂ. ପ୍ରଞ୍ଜାନ ରଞ୍ଜନ ଘଡ଼ାଇ, ଡିନ୍ ପ୍ରଫେସର (ଡଃ) ବି.ବି ସ୍ଵାଇଁ, ଅଧ୍ୟକ୍ଷ ପ୍ରଫେସର (ଡଃ) ରାଜୀବ ମହାପାତ୍ର, ବିଶ୍ଵାସ ନର୍ସିଂ କଲେଜ ଅଧ୍ୟକ୍ଷା ଶ୍ରୀମତୀ ଗୌରୀ ସାହୁ, ଆର୍.ଏମ୍.ଏମ୍. ମାଥୁ୍ୟ, ପ୍ରଫେସର ବି. ପି. ଦାସ, ଜଗଦିଶ ସାହୁ, ଆଇ.ବି.ରାଓ, ଜୟା ହିରଣମୟୀ ବିଶ୍ଵାଳ, ସମୀର ମହାରଣା, ସଞ୍ଜୟ ପରିଡା, କେ. ପ୍ରଧାନ, ସୁଜିତ ମହାନ୍ତି, ନଳୀନ ପାତ୍ର ପ୍ରମୁଖ ଉପସ୍ଥିତ ଥିଲେ ।

ନଳୀନ ପାତ୍ର

ଡାଇରେକ୍ଟର, କମ୍ୟୁନିକେଶନ, ବିଶ୍ଵାସ ଗ୍ରୁପ ଅଫ ଇନ୍‌ଷ୍ଟିଚ୍ୟୁଟସ